


اسْتَخَارَةٌ

سُنْنَتُ كَمُطَابِقٍ كَجِيَّةٍ

جمع و ترتیب

مُفْتَنِي عَمَرَانُورِ بَدَخْشَانِي

استاذ جامعہ علوم اسلامیہ علامہ بنوری ناؤں کراچی



Banuri
بنوزری

بِسْمِ اللَّهِ الرَّحْمَنِ الرَّحِيمِ

2016

۱۴۳۷

حاصل کرنے کے لیے رابطہ کریں:

banuripublishers@gmail.com



وَعَلَى اللّٰهِ فَلِيَتَوَكّلُ كُلُّ مُتَوَكّلٍ

سپردیم بتو مایہ خوش را
تو دانی حساب کم و بیش را

ترجمہ آیت : اور اللہ ہی پر تو کل کرنا چاہیے بھروسہ کرنے والوں کو۔
شعر : ہم نے اپنا سب کچھ تیرے سپرد کر دیا، کمی زیادتی کے
حساب سے تو بخوبی واقف ہے۔

فِرْسَتٌ

8	تقریط: مولانا ڈاکٹر عبدالرازاق اسکندر صاحب
10	عرض مرتب
12	استخارہ کا مطلب
12	خیر اور بھلائی طلب کرنا
13	استخارہ حدیث نبوی ﷺ کی روشنی میں
13	استخارہ نہ کرنا محرومی اور بد نصیبی ہے
14	استخارہ کرنے والا ناکام نہیں ہوگا
16	استخارہ کا مقصد
17	استخارہ کی حکمت
17	① فال نکالنے سے نجات اور اس کی حرمت
19	۲ فرشتوں سے مشابہت
20	استخارہ کا مسنون اور صحیح طریقہ
21	استخارہ کی مسنون دعا

استِخارہ 6

- 22 _____ استخارہ کی دعا کا مطلب و مفہوم
- 23 _____ استخارہ کتنی بار کیا جائے؟
- _____ استخارہ کا نتیجہ اور مقبول ہونے کی علامت
- 25 _____ استخارہ سے کس طرح رہنمائی ملے گی؟
- 28 _____ استخارہ کے باوجود اگر نقصان ہو گیا تو؟!
- 30 _____ حقیقی فائدہ اور نقصان اللہ جانتا ہے تم نہیں
- 33 _____ استخارہ کے بارے میں چند غلط فہمیاں اور کوتاہبیاں
- 34 ① _____ استخارہ صرف اہم کام کے لیے نہیں
- 36 ② _____ استخارہ کے لیے کوئی وقت مقرر نہیں
- 36 ③ _____ استخارہ کے بعد خواب آنا ضروری نہیں
- 37 ④ _____ کسی دوسرے سے ”استخارہ نکلوانا“
- 38 ⑤ ”ہمارے استخارے کا کیا اعتبار؟!“
- 39 ⑥ ہم گناہ گار ہیں!! استخارہ کیسے کریں؟
- _____ استخارہ کے ذریعہ گذشتہ یا آئندہ کا
- 41 _____ کوئی واقعہ معلوم کرنا

7— استخارہ

⑧ استخارہ کے ذریعے چور کا پتہ

42 _____ یاخواب میں کوئی بات معلوم کرنا

43 _____ ⑨ استخارہ کام کے ارادہ سے پہلے ہو

43 _____ ⑩ استخارہ صرف جائزہ کاموں میں ہے

44 _____ رشتؤں کے لیے استخارہ

45 _____ استخارہ ہر مشکل، پریشانی اور فتنے سے بچاؤ کا حل

استخارہ کے من گھرتوں خود ساختہ طریقے

46 _____ اور ان کے مفاسد

وقت کی کمی اور فوری فیصلے کی صورت میں

47 _____ استخارے کا ایک اور مسنون طریقہ

جادو، شیطانی اثرات، جن و آسیب اور دیگر تمام
جسمانی و روحانی امراض سے شفا یابی کے چند عملیات

53 _____ جواحدیث رسول ﷺ سے ثابت ہیں



استخارہ — 8

Jamia-tul-Uloom-il-Islamiyyah

Allam Muhammad Yousuf Bunori Town
Karachi - Pakistan

شَهَادَةُ اللَّهِ إِنَّمَا تَنْهَىٰ عَنِ الْمُنْكَرِ



جَمِيعَةُ الْعِلْمِ الْإِسْلَامِيَّةُ

عَالَمَةُ مُحَمَّدُ يُوسُفُ بُنُورِيٌّ تَانُورٌ
کراچی ۷۴۸۰ پاکستان

تَقْرِظٌ

حضرت مولانا ذاکر عبید الرزاق اسکندر صاحب

نَحْمَدُهُ وَنُصَلِّی وَنُسَلِّمُ عَلَیْ رَسُولِهِ الْکَرِیمِ أَمَّا بَعْدُ:

استخارہ مسنون عمل ہے، حضور ﷺ، صحابہ کرام و رسول اللہ علیہم السلام کو استخارہ کی باقاعدہ تعلیم دیا کرتے تھے، استخارہ کرنا سعادت مندی اور نہ کرنا یا اسے ترک کر دینا محرومی کی علامت ہے، ایک حدیث شریف میں آتا ہے کہ استخارہ کا اہتمام کرنے والا ناکام نہیں ہوتا اور مشورے کا اہتمام کرنے والے کو شرمندگی نہیں اٹھانی پر تی، اس وقت امت مسلمہ کا اجتماعی الائیہ یہ ہے کہ وہ اس مسنون عمل سے بے خبر ہے، دوسری طرف استخارے کے نام پر مختلف لوگوں نے کئی خرافات متعارف کروا رکھی ہیں جو سادہ لوح مسلمانوں کو دھوکہ دے کر ان سے مال ہتھیار نے میں مصروف ہیں، ایسے موقع پر اہل علم کی ذمہ داری بنتی ہے کہ وہ استخارے کی حقیقت، اس کا مسنون طریقہ اور اس کے فوائد و ثمرات کو عام فہم دینی انداز میں پیش کریں، اس سے جہاں عوام الناس کی صحیح دینی رہنمائی ہوگی وہاں ایک سنت کا احیا بھی ہوگا اور

استخارہ — ۹

دین نا آشنا دور میں کسی سنت کا احیا کرنا مقام شہادت پانے کے مترادف ہے۔
اللہ تعالیٰ علمائے دین کو جزاۓ خیر عطا فرمائے انہوں نے اس موضوع
پر مختصر و مفصل کئی کتابیں اور رسائل مرتب فرمائے ہیں جن سے امت فائدہ
اٹھا رہی ہے، اکابر امت کے انہی علمی جواہر پاروں سے استفادہ کرتے ہوئے
ہماری جامعہ کے استاذ عزیزم مولوی محمد عمر انور سلمہ نے استخارے کے موضوع پر
ایک مضمون لکھا تھا جو ماہ نامہ ”بینات“ میں شائع ہوا، ”بینات“ کی اشاعت میں
شامل ہونے کی وجہ سے اور عوام الناس کے لیے عام فہم اور سہل انداز میں ہونے کی
وجہ سے یہ مضمون بہت پسند کیا گیا، کئی معاصر رسالوں نے اسے شامل اشاعت بھی
کیا، یہ پذیرائی اس مضمون کے قابل استفادہ ہونے کی دلیل ہے۔


عزیزم مولوی محمد عمر انور کو اللہ تعالیٰ جزاۓ خیر دے انہوں نے امت
کی طلب و ضرورت کے پیش نظر اس مضمون کو طبع کر کے شائع کرنے کا اهتمام کیا،
اللہ تعالیٰ اس مفید کوشش کو بار آور فرمائے، موصوف کو اس قسم کے کاموں کی مزید
 توفیق نصیب فرمائے اور ان کے علم و عمل میں برکت و ترقی مقدر فرمائے، آمين۔

عَلَيْكُمُ الْبَرَّ

ڈاکٹر عبدالرزاق اسکندر

رئیس جامعہ علوم اسلامیہ علامہ بنوری ٹاؤن کراچی

۱۴۳۲/۳/۲۳



عرض مُرتّب

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ أَمَّا بَعْدُ:

بزرگوں سے سنا ہے کہ انسان سنت نبوی ﷺ سے جتنا دور ہوتا جاتا ہے اتنا ہی بدعاں اور گمراہیوں میں گھرتا چلا جاتا ہے، جیسے جیسے وقت گذرتا جا رہا ہے اسلام کی سادہ اور آسان تعلیمات کے بارے میں بخوبی اس کا مشاہدہ بھی سامنے آ رہا ہے کہ زندگی کے جس گوشے میں بھی سنت طریقے کو چھوڑا گیا وہاں خرابیوں نے جنم لیا، پھر وہ آسان کام مشکل اور زحمت بن گیا اور اسے پورا کرنے میں دشواریوں کا سامنا کرنا پڑا، اس وقت استخارہ کے ساتھ بھی اسی قسم کا معاملہ ہوتا جا رہا ہے، استخارہ کا طریقہ حدیث نبوی میں صراحة کے ساتھ موجود ہے، لیکن عوام میں ”استخارہ“ کا آسان اور مسنون عمل شعبدہ بازی اور جادو کی سی حیثیت اختیار کر چکا ہے، استخارہ کیا ہے؟ اس کی حقیقت اور مقصد کیا ہے؟ استخارہ کب کرنا چاہیے؟ استخارہ خود کرنا چاہیے یا کسی سے کروانا

چا ہے؟ استخارہ کے لیے کیا کوئی خاص وقت مقرر ہے؟
پیش نظر کتاب میں استخارہ سے متعلق مذکورہ اور دیگر ضروری باتوں
کو حدیث نبوی ﷺ اور حضرات علماء کرام کی تشریحات کی مدد سے اس کتاب
میں جمع کر دیا گیا ہے، ساتھ ہی استخارہ سے متعلق مختلف قسم کی جو غلط فہمیاں پیدا
ہو گئیں ہیں ان کی بھی نشاندہی کردی گئی ہے۔

یہ مضمون ماہنامہ ”دارالعلوم“، دیوبند، ”بینات“، جامعہ علوم اسلامیہ
علامہ بنوری ٹاؤن، ”الحق“، دارالعلوم حقانیہ اور ”الفاروق“، جامعہ فاروقیہ جیسے
و قیع جرائد میں بھی شائع ہوا، دعا ہے کہ اللہ تعالیٰ اس کوشش کو اپنی بارگاہ میں
قبول فرمائے اور ہم سب کو دین کی صحیح سمجھہ اور اس کے مطابق عمل کی توفیق عطا
فرمائے، آمین۔

إِنْ أُرِيدُ إِلَّا الإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ

مُحَمَّدُ ُمُرَانُور

جامعہ علوم اسلامیہ، علامہ بنوری ٹاؤن کراچی

خادم: جامع مسجد قبا، گلشنِ اقبال، کراچی

umaranwer@gmail.com

استخارہ کا مطلب

خیر اور بھلائی طلب کرنا

استخارہ عربی زبان کا لفظ ہے، جس کے معنی ہیں ”طلب الخیر“ کسی معاملے میں خیر اور بھلائی کا طلب کرنا، یعنی روزمرہ کی زندگی میں پیش آنے والے اپنے ہرجائز کام میں اللہ تعالیٰ کی طرف رجوع کرنا اور اس کام میں اللہ سے خیر، بھلائی اور رہنمائی طلب کرنا، استخارہ کے عمل کو یہ سمجھنا کہ اس سے کوئی خبر مل جاتی ہے تو یہ بہت بڑی غلط فہمی ہے جس کی وجہ سے کئی غلط فہمیوں نے جنم لیا، جن کا تفصیل سے تذکرہ آگے آ رہا ہے، استخارہ ایک مسنون عمل ہے، جس کا طریقہ اور دعائی کریم صلی اللہ علیہ وسلم سے احادیث میں منقول ہے، حضور اکرم صلی اللہ علیہ وسلم حضرات صحابہ کرام صلوات اللہ علیہم گیمعین کو ہر کام سے پہلے اہمیت کے ساتھ استخارے کی تعلیم دیا کرتے تھے، حدیث کے الفاظ پر غور فرمائیے، حضرت جابر بن عبد اللہ رضی اللہ عنہ فرماتے ہیں کہ نبی اکرم صلی اللہ علیہ وسلم کا ارشاد گرامی ہے:

إِسْتِخَارَة——— 13

إِذَا هُمْ أَحْدَكُمْ بِالْأَمْرِ فَلَيْرُكِعْ رَكْعَتَيْنِ مِنْ غَيْرِ الْفَرِيْضَةِ

[بخارى]

ترجمہ: جب تم میں سے کوئی شخص کسی بھی کام کا ارادہ کرتے تو اس کو چاہیے کہ فرض نماز کے علاوہ دورکعت نفل پڑھے۔

استخارہ حدیث نبوی ﷺ کی روشنی میں

① عن جابر بن عبد الله رضي الله عنه قال كان رسول الله ﷺ يعلمنا الاستخارة في الأمور كلها كما يعلمنا سورة من القرآن [ترمذی]

ترجمہ: حضرت جابر بن عبد اللہ رضی اللہ عنہ فرماتے ہیں کہ رسول اللہ ﷺ صحابہ کرام نبی ﷺ کو تمام کاموں میں استخارہ اتنی اہمیت سے سکھاتے تھے جیسے قرآن مجید کی سورت کی تعلیم دیتے تھے۔

استخارہ نہ کرنا محرومی اور بد نصیبی ہے

ایک حدیث میں جناب رسول اللہ ﷺ نے ارشاد فرمایا:

② من شقوة ابن آدم تركه استخارة الله [مجمع الانسانيد]
يعني اللہ تعالیٰ سے استخارہ کا چھوڑ دینا اور نہ کرنا انسان کے لیے

14—— استخارہ

بدبختی اور بدنبی میں شمار ہوتا ہے۔

اسی طرح ایک حدیث میں حضرت سعد بن وقار صَلَّى اللَّهُ عَلَيْهِ وَاٰلِهٖ وَسَلَّمَ کا ارشاد گرامی ہے:

③ عن سعد بن وقار عن النبي ﷺ قال : من سعادة ابن ادم استخارته من الله ، و من شقاوته ترك الاستخارة ، و من سعادة ابن ادم رضاه بما قضاه الله ، ومن شفوة ابن ادم سخطه بما قضى الله [مشكوة]

ترجمہ: انسان کی سعادت اور نیک بختی یہ ہے کہ اپنے کاموں میں استخارہ کرے اور بدنبی یہ ہے کہ استخارہ کو چھوڑ بیٹھے، اور انسان کی خوش نصیبی اس میں ہے کہ اس کے بارے میں کیے گئے اللہ کے ہر فیصلے پر راضی رہے اور بدبختی یہ ہے کہ وہ اللہ کے فیصلے پر ناراضگی کا اظہار کرے۔

استخارہ کرنے والا ناکام نہیں ہوگا

ایک حدیث میں حضور اقدس صَلَّى اللَّهُ عَلَيْهِ وَاٰلِهٖ وَسَلَّمَ نے ارشاد فرمایا:

④ ما خاب من استخار وما ندم من استشارة[طبرانی]
یعنی جو آدمی اپنے معاملات میں استخارہ کرتا ہو وہ کبھی ناکام نہیں ہوگا اور جو شخص اپنے کاموں میں مشورہ کرتا ہو اس کو کبھی شرمندگی یا پچھتاوے کا

سامنا نہ کرنا پڑے گا کہ میں نے یہ کام کیوں کیا؟ یا میں نے یہ کام کیوں نہیں کیا؟ اس لیے کہ جو کام کیا وہ مشورہ کے بعد کیا اور اگر نہیں کیا تو مشورہ کے بعد نہیں کیا، اس وجہ سے وہ شرمندہ نہیں ہو گا۔

اس حدیث میں جو یہ فرمایا کہ استخارہ کرنے والا ناکام نہیں ہو گا، مطلب اس کا یہ ہے کہ انجام کے اعتبار سے استخارہ کرنے والے کو ضرور کامیابی ہو گی، چاہے کسی موقع پر اس کے دل میں یہ خیال بھی آجائے کہ جو کام ہوا وہ اچھا نہیں ہوا، لیکن اس خیال کے آنے کے باوجود کامیابی اسی شخص کو ہو گی جو اللہ تعالیٰ سے استخارہ کرتا رہے، اسی طرح جو شخص مشورہ کر کے کام کرے گا، وہ بھی پچھتا نے گا نہیں، اس لیے کہ خدا نخواستہ اگر وہ کام خراب بھی ہو گیا تو اس کے دل میں اس بات کی تسلی ہو گی کہ میں نے یہ کام اپنی خود رائی اور اپنے بل بوتے پر نہیں کیا تھا، بلکہ اپنے دوستوں اور بڑوں سے مشورہ کے بعد کیا تھا، اب آگے اللہ تعالیٰ کے حوالے ہے وہ جیسا چاہیں فیصلہ فرمادیں، اس لیے آپ ﷺ نے دو باتوں کا مشورہ دیا ہے کہ جب بھی کسی کام میں کشمکش ہو تو دو کام کر لیا کرو: ① ایک استخارہ یعنی اللہ تعالیٰ سے خیر اور بھلائی طلب کرنا۔

② دوسرے استشارہ یعنی مشورہ کرنا۔

استخارہ کا مقصد

محدث العصر حضرت مولانا سید محمد یوسف بنوری رحمۃ اللہ علیہ لکھتے ہیں:

” واضح ہو کہ استخارہ مسنونہ کا مقصد یہ ہے کہ بندے کے ذمے جو کام تھا وہ اس نے کر لیا اور اپنے آپ کو حق تعالیٰ کے علم محیط اور قدرت کاملہ کے حوالہ کر دیا، گویا استخارہ کرنے سے بندہ اپنی ذمہ داری سے سبکدوش ہو گیا، ظاہر ہے کہ اگر کوئی انسان کسی تجربہ کا ر عاقل اور شریف شخص سے مشورہ کرنے جاتا ہے تو وہ شخص صحیح مشورہ ہی دیتا ہے اور اپنی مقدور کے مطابق اس کی اعانت بھی کرتا ہے، گویا استخارہ کیا ہے؟ حق تعالیٰ سے مشورہ لینا ہے، اپنی درخواست استخارہ کی شکل میں پیش کر دی، حق تعالیٰ سے بڑھ کر کون رحیم و کریم ہے؟! اس کا کرم بے نظیر ہے، علم کامل ہے اور قدرت بے عدیل ہے، اب جو صورت انسان کے حق میں مفید ہو گی، حق تعالیٰ اس کی توفیق دے گا، اس کی رہنمائی فرمائے گا، پھر نہ سوچنے کی ضرورت، نہ خواب میں نظر آنے کی حاجت، جو اس کے حق میں خیر ہو گا، ہی ہو گا، چاہے اس کے علم میں اس کی بھلائی آئے یا

نہ آئے، اطمینان و سکون فی الحال حاصل ہو یا نہ ہو، ہو گا وہی جو خیر ہو گا، یہ ہے استخارہ مسنونہ کا مطلوب! اسی لئے تمام امت کے لئے تاقیامت یہ دستور العمل چھوڑا گیا ہے۔
[دور حاضر کے فتنے اور ان کا علاج]

استخارہ کی حکمت

حضرت شاہ ولی اللہ دہلوی رحمۃ اللہ علیہ نے اپنی شہرہ آفاق تصنیف ”حجۃ اللہ البالغة“ میں استخارہ کی دو حکمتیں بیان فرمائیں ہیں:

① فال نکالنے سے نجات اور اس کی حرمت

① پہلی حکمت یہ کہ زمانہ جاہلیت میں دستور تھا کہ جب کوئی اہم کام کرنا ہوتا، مثلاً سفر یا نکاح یا کوئی بڑا سودا کرنا ہوتا تو وہ تیروں کے ذریعے فال نکالا کرتے تھے، یہ تیر کعبہ شریف کے مجاور کے پاس رہتے تھے، ان میں سے کسی تیر پر لکھا ہوتا ”امر نی ربّی“ (میرے رب نے مجھے حکم دیا ہے) اور کسی پر لکھا ہوتا ”نهانی ربّی“ (میرے رب نے مجھے منع کیا ہے) اور کوئی تیر بے نشان ہوتا، اس پر کچھ لکھا ہوا نہیں ہوتا تھا، مجاور تھیلہ ہلاکر فال طلب کرنے

والے سے کہتا کہ ہاتھ ڈال کر ایک تیر نکال لے، اگر ”امر نی ربی“ (کام کے حکم) والا تیر نکلتا تو وہ شخص کام کرتا اور ”نهانی ربی“ (کام سے منع) والا تیر نکلتا تو وہ کام سے رک جاتا اور بے نشان تیر ہاتھ میں آتا تو دوبارہ فال نکالی جاتی، سورۃ مائدہ آیت نمبر ۳ کے ذریعے فال نکالنے کی حرمت نازل ہوئی، اور حرمت کی دو وجہیں ہیں:

۱- یہ ایک بے بنیاد عمل ہے اور محض اتفاق ہے، جب بھی تھیلے میں ہاتھ ڈالا جائے گا تو کوئی نہ کوئی تیر ضرور ہاتھ آئے گا۔

۲- اس طرح سے فال نکالنا یہ اللہ تعالیٰ پر افترا اور جھوٹا الزام ہے، اللہ تعالیٰ نے کہاں حکم دیا ہے اور کب منع کیا ہے؟ اور اللہ پر افترا حرام ہے۔ نبی کریم ﷺ نے لوگوں کو فال کی جگہ استخارہ کی تعلیم دی ہے، اس میں حکمت یہ ہے کہ جب بندہ رب علیم سے رہنمائی کی التجا کرتا ہے تو اپنے معاملے کو اپنے مولیٰ کے حوالے کر کے اللہ کی مرضی معلوم کرنے کا شدید خواہش مند ہوتا ہے اور وہ اللہ تعالیٰ کے دروازے پر جا پڑتا ہے اور اس کا دل بلختی ہوتا ہے تو ممکن نہیں کہ اللہ تعالیٰ اپنے بندے کی رہنمائی اور مدد نہ فرمائیں، اللہ تعالیٰ کی طرف سے فیضان کا باب کشادہ ہوتا ہے، اور اس پر معاملہ کا راز کھولا جاتا

ہے، چنانچہ استخارہ حض اتفاق نہیں ہے، بلکہ اس کی مضبوط بنیاد ہے۔

۲ فرشتوں سے مشا بہت

۳ دوسری حکمت یہ کہ استخارہ کا سب سے بڑا فائدہ یہ ہے کہ انسان فرشتہ صفت بن جاتا ہے، استخارہ کرنے والا اپنی ذاتی رائے سے نکل جاتا ہے اور اپنی مرضی کو خدا کی مرضی کے تابع کر دیتا ہے، اس کی بہیمیت (حیوانیت) ملکیت (فرشتہ صفتی) کی تابع داری کرنے لگتی ہے اور وہ اپنا رخ پوری طرح اللہ کی طرف جھکا دیتا ہے تو اس میں فرشتوں کی سی خوبو پیدا ہو جاتی ہے، ملائکہ الہام رباني کا انتظام کرتے ہیں اور جب ان کو الہام ہوتا ہے تو وہ داعیہ رباني سے اس معاملے میں اپنی سی پوری کوشش خرچ کرتے ہیں، ان میں کوئی داعیہ نفسانی نہیں ہوتا، اسی طرح جو بندہ بکثرت استخارہ کرتا ہے، وہ رفتہ رفتہ فرشتوں کے مانند ہو جاتا ہے، حضرت شاہ صاحب رحمہ اللہ فرماتے ہیں کہ: ملائکہ کے مانند بننے کا یہ ایک تیر بہدف مجرب نسخہ ہے جو چاہے آزمائ کر دیکھے۔

استخارہ کا مسنون اور صحیح طریقہ

سنّت کے مطابق استخارہ کا سیدھا سادہ اور آسان طریقہ یہ ہے کہ دن رات میں کسی بھی وقت [بشرطیکہ وہ نفل کی ادائیگی کا مکروہ وقت نہ ہو] دو رکعت نفل استخارہ کی نیت سے پڑھیں، نیت یہ کرے کہ میرے سامنے یہ معاملہ یا مسئلہ ہے، اس میں جو راستہ میرے حق میں بہتر ہو، اللہ تعالیٰ اس کا فیصلہ فرمادیں۔

سلام پھیر کر نماز کے بعد استخارہ کی وہ مسنون دعا مانگیں جو حضور ﷺ نے تلقین فرمائی ہے، یہ بڑی عجیب دعا ہے، اللہ جل شانہ کے نبی ہی یہ دعاء مانگ سکتے ہے اور کسی کے بس کی بات نہیں، کوئی گوشہ زندگی کا اس دعا میں نبی ﷺ نے چھوڑا نہیں، اگر انسان ایڑی چوٹی کا زور لگالیتا تو بھی ایسی دعا کبھی نہ کر سکتا جو نبی کریم ﷺ نے تلقین فرمائی، اگر کسی کو دعا یاد نہ ہو تو کوئی بات نہیں کتاب سے دیکھ کر یہ دعاء مانگ لے، اگر عربی میں دعاء مانگنے میں وقت ہو رہی ہو تو ساتھ ساتھ اردو میں بھی یہ دعاء مانگے، بس! دعا کے جتنے الفاظ ہیں، وہی اس سے مطلوب و مقصود ہیں، وہ الفاظ یہ ہیں:

استخارہ کی مسنون دعا

اللّٰهُمَّ إِنِّي أَسْتَخِرُكَ بِعِلْمِكَ، وَ أَسْتَقْدِرُكَ بِقُدْرَتِكَ،
وَ أَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَ لَا أَقْدِرُ، وَ تَعْلَمُ
وَ لَا أَعْلَمُ، وَ أَنْتَ عَلَامُ الْغُيُوبِ

اللّٰهُمَّ إِنْ كُنْتَ تَعْلَمُ أَنَّ هَذَا الْأَمْرَ خَيْرٌ لِّي فِي دِينِي وَ مَعَاشِي
وَ عَاقِبَةِ أَمْرِي وَ عَاجِلِهِ وَ أَجِلِهِ، فَاقْدِرْهُ لِي، وَ يَسِّرْهُ لِي، ثُمَّ
بَارِكْ لِي فِيهِ

وَ إِنْ كُنْتَ تَعْلَمُ أَنَّ هَذَا الْأَمْرَ شَرٌّ لِّي فِي دِينِي وَ مَعَاشِي وَ عَاقِبَةِ
أَمْرِي وَ عَاجِلِهِ وَ أَجِلِهِ، فَاضْرِفْهُ عَنِّي وَ اصْرِفْنِي عَنْهُ، وَ اقْدِرْ لِي
الْخَيْرَ حَيْثُ كَانَ ثُمَّ أَرْضِنِي بِهِ۔

[بخاری، ترمذی]

دعا کرتے وقت جب هذا الامر پر پہنچے [جس کے نیچے لکیر بن ہے] تو اگر عربی جانتا ہے تو اس جگہ اپنی حاجت کو سوچے اور اس کا تذکرہ کرے، یعنی هذا الامر کی جگہ اپنے کام کا نام لے، مثلاً ”هذا السفر“ یا ”هذا النکاح“ یا ”هذه التجارة“ یا ”هذا البيع“ کہے، اور اگر عربی

نہیں جانتا تو هذَا الْأَمْرُ ہی کہہ کر دل میں اپنے اس کام کے بارے میں سوچے اور دھیان دے جس کے لیے استخارہ کر رہا ہے۔

استخارہ کی دعا کا مطلب و مفہوم

اے اللہ! میں آپ کے علم کا واسطہ دے کر آپ سے خیر اور بھلائی طلب کرتا ہوں اور آپ کی قدرت کا واسطہ دے کر میں اچھائی پر قدرت طلب کرتا ہوں، آپ غیب کو جاننے والے ہیں۔

اے اللہ! آپ علم رکھتے ہیں میں علم نہیں رکھتا، یعنی یہ معاملہ میرے حق میں بہتر ہے یا نہیں، اس کا علم آپ کو ہے، مجھے نہیں، اور آپ قدرت رکھتے ہیں اور مجھ میں قوت نہیں۔

یا اللہ! اگر آپ کے علم میں ہے کہ یہ معاملہ (اس موقع پر اس معاملہ کا تصور دل میں لا نکیں جس کے لیے استخارہ کر رہا ہے) میرے حق میں بہتر ہے، میرے دین کے لیے بھی بہتر ہے، میری معاش اور دنیا کے اعتبار سے بھی بہتر ہے اور انجام کار کے اعتبار سے بھی بہتر ہے اور میرے فوری نفع کے اعتبار سے اور دیر پافائدے کے اعتبار سے بھی تو اس کو میرے لیے مقدر فرمادیجیے اور اس کو میرے لیے آسان فرمادیجیے اور اس میں میرے لیے برکت پیدا فرمادیجیے۔

اور اگر آپ کے علم میں یہ بات ہے کہ یہ معاملہ (اس موقع پر اس معاملہ کا تصور دل میں لا نہیں جس کے لیے استخارہ کر رہا ہے) میرے حق میں برا ہے، میرے دین کے حق میں برا ہے یا میری دنیا اور معاش کے حق میں برا ہے یا میرے انجام کا رکے اعتبار سے برا ہے، فوری نفع اور دیر پانفع کے اعتبار سے بھی بہتر نہیں ہے تو اس کام کو مجھ سے پھیردیجیے اور مجھے اس سے پھیردیجیے اور میرے لیے خیر مقدر فرمادیجیے جہاں بھی ہو، یعنی اگر یہ معاملہ میرے لیے بہتر نہیں ہے تو اس کو چھوڑ دیجیے اور اس کے بد لے جو کام میرے لیے بہتر ہو اس کو مقدر فرمادیجیے، پھر مجھے اس پر راضی بھی کر دیجیے اور اس پر مطمئن بھی کر دیجیے۔

[اصلاحی خطبات]

استخارہ کتنی بار کیا جائے؟

حضرت انس رضی اللہ عنہ ایک روایت میں فرماتے ہیں کہ آنحضرت صلی اللہ علیہ وسلم نے مجھ سے فرمایا کہ: انس! جب تم کسی کام کا ارادہ کرو تو اس کے بارے میں اللہ تعالیٰ سے سات مرتبہ استخارہ کرو، پھر اس کے بعد (اس کا نتیجہ) دیکھو، تمہارے دل میں جو کچھ ڈالا جائے، یعنی استخارے کے نتیجے میں بارگاہ حق کی جانب سے جو چیز القاء کی جائے اسی کو اختیار کرو کہ تمہارے لیے وہی بہتر ہے۔ [منظار حق]

بہتر یہ ہے کہ استخارہ تین سے سات دن تک پابندی کے ساتھ متواتر کیا جائے، اگر اس کے بعد بھی تذبذب اور شک باقی رہے تو استخارہ کا عمل مسلسل جاری رکھے، جب تک کسی ایک طرف رجحان نہ ہو جائے کوئی عملی اقدام نہ کرے، اس موقعہ پر اتنی بات سمجھنی ضروری ہے کہ استخارہ کرنے کے لیے کوئی مدت متعین نہیں حضرت عمر رضی اللہ عنہ نے جو ایک ماہ تک استخارہ کیا تھا تو ایک ماہ بعد آپ کو شرح صدر ہو گیا تھا اگر شرح صدر نہ ہوتا تو آپ آگے بھی استخارہ جاری رکھتے۔ [رحمۃ اللہ الواسعة]

مفتي اعظم پاکستان حضرت مولانا مفتی محمد شفیع صاحب رحمہ اللہ فرماتے ہیں کہ:

”دعاۓ استخارہ کا مطلب یہ ہے کہ اللہ تعالیٰ سے دعاۓ خیر کرتا رہے، استخارہ کرنے کے بعد نداamt نہیں ہوتی اور یہ مشورہ کرنا نہیں ہے، کیونکہ مشورہ تو دوستوں سے ہوتا ہے، استخارہ سنت عمل ہے، اس کی دعا مشہور ہے، اس کے پڑھ لینے سے سات روز کے اندر اندر قلب میں ایک رجحان پیدا ہو جاتا ہے اور یہ خواب میں کچھ نظر آنا، یا یہ قلبی رجحان جحت شرعیہ نہیں ہیں کہ ضرور ایسا کرنا ہی پڑے گا، اور یہ جو دوسروں سے استخارہ کرایا کرتے ہیں، یہ کچھ نہیں

إِسْتِخَارَة——— 25

ہے، بعض لوگوں نے عملیات مقرر کر لیے ہیں دائیں طرف یا باعیں طرف گردن پھیرنا یہ سب غلط ہیں، ہاں دوسروں سے کرا لینا گناہ تو نہیں لیکن اس دعا کے الفاظ ہی ایسے ہیں کہ خود کرنا چاہیے۔
[مجالس مفتی اعظم]

استخارہ کا نتیجہ اور مقبول ہونے کی علامت
استخارہ سے کس طرح رہنمائی ملے گی؟

حکیم الامت حضرت تھانوی رحمۃ اللہ علیہ فرماتے ہیں کہ استخارہ کا صرف اتنا اثر ہوتا ہے کہ جس کام میں تردد اور شک ہو کہ یوں کرنا بہتر ہے یا یوں؟ یا یہ کرنا بہتر ہے یا نہیں؟ تو استخارے کے مسنون عمل سے دو فائدے ہوتے ہیں:
① دل کا کسی ایک بات پر مطمئن ہو جانا۔

② اور اس مصلحت کے اسباب میسر ہو جانا، تاہم اس میں خواب آنا ضروری نہیں۔
[اصلاح انقلاب امت]

استخارہ میں صرف یکسوئی کا حاصل ہونا استخارہ کے مقبول ہونے کی دلیل ہے، اس کے بعد اس کے مقتضی پر عمل کرے، اگر کئی مرتبہ استخارہ کے بعد

استخارہ ————— 26

بھی یکسوئی اور کسی ایک جانب اطمینان نہ ہو تو استخارہ کے ساتھ ساتھ استشارة بھی کرے یعنی اس کام میں کسی سے مشورہ بھی لے لیکن استخارہ میں ضروری نہیں کہ یکسوئی ہوا ہی کرے۔
[الکلام الحسن]

بعض حضرات کا کہنا یہ ہے کہ استخارہ کرنے کے بعد خود انسان کے دل کا رجحان ایک طرف ہو جاتا ہے، بس جس طرف رجحان ہو جائے وہ کام کر لے، اور بکثرت ایسا رجحان ہو جاتا ہے، لیکن بالفرض اگر کسی ایک طرف رجحان نہ بھی ہو بلکہ دل میں کشمکش موجود ہو تو بھی استخارہ کا مقصد حاصل ہو گیا، اس لیے کہ بندہ کے استخارہ کرنے کے بعد اللہ تعالیٰ وہی کرتے ہیں جو اس کے حق میں بہتر ہوتا ہے، اس کے بعد حالات ایسے پیدا ہو جاتے ہیں پھر وہی ہوتا ہے جس میں بندے کے لیے خیر ہوتی ہے اور اس کو پہلے سے معلوم بھی نہیں ہوتا، بعض اوقات انسان ایک راستے کو بہت اچھا سمجھ رہا ہوتا ہے لیکن اچانک رکاوٹیں پیدا ہو جاتی ہیں اور اللہ تعالیٰ اس کو اس بندے سے پھیر دیتے ہیں، لہذا اللہ تعالیٰ استخارہ کے بعد اسباب ایسے پیدا فرمادیتے ہیں کہ پھر وہی ہوتا ہے جس میں بندے کے لیے خیر ہوتی ہے، اب خیر کس میں ہے؟ انسان کو پتہ نہیں ہوتا لیکن اللہ تعالیٰ فیصلہ فرمادیتے ہیں۔

بس استخارہ کی حقیقت اتنی سی ہے کہ دور کعت نفل پڑھ کر دعا مانگ لی، پھر آگے جو ہوگا اسی میں خیر ہے، کام ہو گیا تو خیر! نہیں ہوا تو خیر! دل جس طرف متوجہ ہو جائے اور جس کے اسباب پیدا ہو رہے ہوں یقین کر لیں کہ یہی میرے لیے بہتر ہے اور اگر دل کی توجہ ہٹ گئی یا اسباب پیدا نہیں ہوئے یا اسباب موجود تھے مگر استخارہ کے بعد ختم ہو گئے، کام نہیں ہو سکا تو اطمینان رکھے، اللہ پر یقین رکھے کہ اس میں میری بہتری ہو گی، اپنی طبیعت بہت چاہتی ہے مگر اللہ تعالیٰ میرے نفع و نقصان کو مجھ سے زیادہ بہتر جانتے ہیں، اس طرح سوچنے سے ان شاء اللہ اطمینان ہو جائے گا، اگر دل کا رجحان کسی جانب نہ ہو تو صرف اسباب کے پیش نظر جو فیصلہ بھی کر لے گا اس میں خیر ہو گی، خدا خواستہ اگر استخارہ کے بعد کوئی نقصان بھی ہو جائے تو یہ عقیدہ رکھے کہ استخارہ کی برکت سے اللہ تعالیٰ نے چھوٹے نقصان کے ذریعے کسی بڑے نقصان سے بچا لیا، استخارہ کی دعا میں دین کا ذکر پہلے ہے اور دنیا کا بعد میں، اس لیے کہ مسلمان کا اصل مقصد دین ہے، دنیا تو درحقیقت دین کے تابع ہے۔

استخارہ کے باوجود اگر نقصان ہو گیا تو؟!

یہاں ایک سوال ذہن میں یہ پیدا ہوتا ہے کہ کسی کام میں استخارہ کرنے کے باوجود بھی اگر نقصان ہو گیا تو؟ اس کا جواب سمجھنے کے لیے یہ روایت ملاحظہ کجیے :

عن مكحول الا زدي رحمه الله قال : سمعت ابن عمر رضي الله عنه يقول : ان الرجل يستخير الله تبارك وتعالي فيختار له ، في خط على ربه عز وجل ، فلا يلبت ان ينظر في العاقبة فإذا هو خير له [كتاب الزهد]

مکحول ازدی رحمۃ اللہ علیہ سے روایت ہے کہ میں نے حضرت عبد اللہ بن عمر رضی اللہ عنہما کا یہ ارشاد سنा، فرماتے ہیں کہ بعض اوقات انسان اللہ تعالیٰ سے استخارہ کرتا ہے کہ جس کام میں میرے لیے خیر ہو وہ کام ہو جائے تو اللہ تعالیٰ اس کے لیے وہ کام اختیار فرمادیتے ہیں جو اس کے حق میں بہتر ہوتا ہے، لیکن ظاہری اعتبار سے وہ کام اس بندہ کی سمجھ میں نہیں آتا تو بندہ اپنے پروردگار سے ناراض ہوتا ہے کہ میں نے اللہ تعالیٰ سے تو یہ کہا تھا کہ میرے لیے اچھا کام

تلash کیجیے، لیکن جو کام ملا وہ تو مجھے اچھا نظر نہیں آ رہا ہے، اس میں میرے لیے تکلیف اور پریشانی ہے، لیکن کچھ عرصے بعد جب انجام سامنے آتا ہے تو اس کو پتہ چلتا ہے کہ حقیقت میں اللہ تعالیٰ نے میرے لیے جو فیصلہ کیا تھا وہی میرے حق میں بہتر تھا، اس وقت اس کو پتہ نہیں تھا اور یہ سمجھ رہا تھا کہ میرے ساتھ زیادتی اور ظلم ہوا ہے، اور اصل بات یہ ہے کہ اللہ تعالیٰ کے فیصلے کا صحیح ہونا بعض اوقات دنیا میں ظاہر ہو جاتا ہے اور بعض اوقات آخرت میں ظاہر ہوگا۔

اب جب وہ کام ہو گیا تو ظاہری اعتبار سے بعض اوقات ایسا لگتا ہے کہ جو کام ہوا وہ اچھا نظر نہیں آ رہا ہے، دل کے مطابق نہیں ہے، تو اب بندہ اللہ تعالیٰ سے شکوہ کرتا ہے کہ یا اللہ! میں نے آپ سے استخارہ کیا تھا مگر کام وہ ہو گیا جو میری مرضی اور طبیعت کے خلاف ہے اور بظاہر یہ کام اچھا معلوم نہیں ہو رہا ہے، اس پر حضرت عبد اللہ بن عمر رضی اللہ عنہما فرماتا ہے ہیں کہ ارے نادان! تو اپنی محدود عقل سے سوچ رہا ہے کہ یہ کام تیرے حق میں بہتر نہیں ہوا، لیکن جس کے علم میں ساری کائنات کا نظام ہے وہ جانتا ہے کہ تیرے حق میں کیا بہتر تھا اور کیا بہتر نہیں تھا، اس نے جو کیا وہی تیرے حق میں بہتر تھا، بعض اوقات دنیا میں تجھے پتہ چل جائے گا کہ تیرے حق میں کیا بہتر تھا اور بعض اوقات پوری

زندگی میں کبھی پتہ نہیں چلے گا، جب آخرت میں پہنچے گا تب وہاں جا کر پتہ چلے گا کہ واقعۃ یہی میرے لیے بہتر تھا۔

حقیقی فائدہ اور نقصان اللہ جانتا ہے تم نہیں

قرآن کریم میں اللہ تعالیٰ کا ارشاد گرامی ہے:

وَعَسَىٰ أَنْ تَكُرُّهُوا شَيْئًا وَهُوَ خَيْرٌ لَكُمْ ۝ وَعَسَىٰ
أَنْ تُحِبُّوَا شَيْئًا وَهُوَ شَرٌّ لَكُمْ ۝ وَاللَّهُ يَعْلَمُ وَأَنْتُمْ

لَا تَعْلَمُونَ [آل بقرة: ٢١٦]

ترجمہ: اور یہ عین ممکن ہے کہ تم ایک چیز کو برا سمجھو حالانکہ وہ تمہارے حق میں بہتر ہو اور یہ بھی ممکن ہے کہ تم ایک چیز کو پسند کرو، حالانکہ وہ تمہارے حق میں بری ہو اور (اصل حقیقت تو) اللہ جانتا ہے اور تم نہیں جانتے۔

انسانی بصیرت و دانش مندی اور تدبیر و محنت عواقب (انجام) و نتائج کے بارے میں بکثرت فیل ہوتی ہے، کسی مفید کو مضر یا مضر کو مفید سمجھ لینا بڑے سے بڑے ہوشیار عقل مند سے بھی مستبعد نہیں، ہر انسان اگر اپنی عمر میں پیش آنے والے واقعات پر نظر ڈالے تو اپنی ہی زندگی میں اس کو بہت سے واقعات ایسے نظر پڑیں گے کہ وہ کسی چیز کو نہایت مفید سمجھ کر حاصل کر رہے تھے اور انجام

کاریہ معلوم ہوا کہ وہ انتہائی مضر تھی، یا کسی چیز کو نہایت مضر سمجھ کر اس سے اجتناب کر رہے تھے، اور انجام کاریہ معلوم ہوا کہ وہ نہایت مفید تھی، انسانی عقل و تدیر کی رسوائی اس معاملہ میں بکثرت مشاہدہ میں آتی رہتی ہے۔ [معارف القرآن]

اس کی مثال یوں سمجھیں جیسے ایک بچہ ہے جو ماں باپ کے سامنے پھل رہا ہے کہ فلاں چیز کھاؤں گا اور ماں باپ جانتے ہیں کہ اس وقت یہ چیز کھانا بچے کے لیے نقصان دہ اور مہلک ہے، چنانچہ ماں باپ بچے کو وہ چیز نہیں دیتے، اب بچہ اپنی نادانی کی وجہ سے یہ سمجھتا ہے کہ میرے ماں باپ نے مجھ پر ظلم کیا، میں جو چیز مانگ رہا تھا وہ مجھے نہیں دی اور اسکے بد لے میں مجھے کڑوی کڑوی دوا کھلا رہا ہے ہیں، اب وہ بچہ اس دوا کو اپنے حق میں خیر نہیں سمجھ رہا ہے لیکن بڑا ہونے کے بعد جب اللہ تعالیٰ اس بچے کو عقل اور فہم عطا فرمائیں گے اور اسکو سمجھ آئے گی تو اس وقت پتہ چلے گا کہ میں تو اپنے لیے موت مانگ رہا تھا اور میرے ماں باپ میرے لیے زندگی اور صحت کا راستہ تلاش کر رہے تھے، اللہ تعالیٰ تو اپنے بندوں پر ماں باپ سے زیادہ مہربان ہیں، اس لیے اللہ تعالیٰ وہ راستہ اختیار فرماتے ہیں جو انجام کار بندہ کے لیے بہتر ہوتا ہے، اب بعض اوقات اسکا بہتر ہونا دنیا میں پتہ چل جاتا ہے اور بعض اوقات دنیا میں پتہ نہیں چلتا۔

یہ کمزور انسان کس طرح اپنی محدود عقل سے اللہ تعالیٰ کے فیصلوں کا ادراک کر سکتا ہے، وہی جانتے ہیں کہ کس بندے کے حق میں کیا بہتر ہے؟ انسان صرف ظاہر میں چند چیزوں کو دیکھ کر اللہ تعالیٰ سے شکوہ کرنے لگتا ہے اور اللہ تعالیٰ کے فیصلوں کو برآمانے لگتا ہے، لیکن حقیقت یہ ہے کہ اللہ تعالیٰ سے بہتر فیصلہ کوئی نہیں کر سکتا کہ کس کے حق میں کیا اور کب بہتر ہے۔

اسی وجہ سے اس حدیث میں حضرت عبد اللہ بن عمر رضی اللہ عنہما فرماتے ہیں کہ جب تم کسی کام کا استخارہ کر چکو تو اس کے بعد اس پر مطمئن ہو جاؤ کہ اب اللہ تعالیٰ جو بھی فیصلہ فرمائیں گے وہ خیر ہی کا فیصلہ فرمائیں گے، چاہے وہ فیصلہ ظاہر نظر میں تمہیں اچھا نظر نہ آ رہا ہو، لیکن انجام کے اعتبار سے وہی بہتر ہو گا، اور پھر اس کا بہتر ہونا یا تو دنیا ہی میں معلوم ہو جائے گا، ورنہ آخرت میں جا کر تو یقیناً معلوم ہو جائے گا کہ اللہ تعالیٰ نے جو فیصلہ کیا تھا وہی میرے حق میں بہتر تھا۔

[اصلاحی خطبات]



استخارہ کے بارے میں چند غلط فہمیاں اور کوتاہیاں

قرآن و سنت کی تعلیمات اور دینی شعور و آگئی سے دوری کی وجہ سے لوگوں میں استخارے کے متعلق بہت سی غلط فہمیاں پیدا ہو گئی ہیں، چنانچہ حضرت مولانا مفتی رشید احمد صاحب رحمہ اللہ فرماتے ہیں کہ:

”اب دیکھیے یہ [استخارہ] کس قدر آسان کام ہے مگر اس میں بھی شیطان نے کئی پیوند لگا دیے ہیں:

- ① پہلا پیوند یہ کہ دور کعت پڑھ کر کسی سے بات کیے بغیر سو جاؤ، سونا ضروری ہے ورنہ استخارہ بے فائدہ رہے گا۔
- ② دوسرا پیوند یہ لگایا کہ لیٹیو بھی دائیں کروٹ پر۔
- ③ تیسرا یہ کہ قبلہ رو لیٹیو۔
- ④ چوتھا پیوند یہ لگایا کہ لیٹنے کے بعد اب خواب کا انتظار کرو، استخارہ کے دوران خواب نظر آئے گا۔

⑤ پانچواں پیوند یہ لگایا کہ اگر خواب میں فلاں رنگ نظر آئے تو وہ کام بہتر ہوتا ہے، فلاں نظر آئے تو وہ بہتر نہیں۔

⑥ چھٹا پیوند یہ لگایا کہ اس خواب میں کوئی بزرگ آئے گا بزرگ کا انتظار کبھی کہ وہ خواب میں آکر سب کچھ بتادے گا، لیکن سوچنے کی بات یہ ہے کہ وہ بزرگ کون ہوگا؟ اگر شیطان ہی بزرگ بن کر خواب میں آجائے تو اس کو کیسے پتہ چلے گا کہ یہ شیطان ہے یا کوئی بزرگ؟

یاد رکھیے کہ ان میں سے کوئی ایک چیز بھی حدیث سے ثابت نہیں، بس یہ باتیں لکھنے والوں نے کتابوں میں بغیر تحقیق کے لکھ دی ہیں، اللہ تعالیٰ ان لکھنے والے مصنفوں پر حرم فرمائیں۔ [خطبات الرشید]

باوضو، قبلہ رخ اور دائیں کروٹ پرسونا نیند کے آداب میں سے تو ضرور ہے، لیکن یہ ضروری نہیں کہ استخارہ رات کو سونے سے پہلے ان مذکورہ بالا شرائط کے ساتھ لازمی سمجھ کر کیا جائے۔

① استخارہ صرف اہم کام کے لیے نہیں!

اکثر لوگ یہ سمجھتے ہیں کہ استخارہ صرف اسی کام میں ہے جو کام بہت اہم یا بڑا ہے اور جہاں انسان کے سامنے دور استے ہیں یا جس کام میں انسان کو

تردد یا شک ہے صرف ایسے ہی کاموں میں استخارہ کرنا چاہیے، چنانچہ آج کل عوام الناس کو اپنی زندگی کے صرف چند موقع پر، ہی استخارہ کے مسنون عمل کی توفیق نصیب ہوتی ہے، مثلاً نکاح کے لیے یا کاروبار کے لیے استخارہ کر لیا اور بس! گویا ہم ان چند گنے چنے موقع پر تو اللہ سے خیر اور بھلائی کے طلب گار ہیں اور باقی تمام زندگی کے روز و شب میں ہم اللہ سے خیر مانگنے سے بے نیاز اور مستغفی ہیں، یہ بات اچھی طرح سمجھ لیجیے کہ استخارہ صرف اہم اور بڑے کاموں، ہی میں نہیں ہے بلکہ اپنے ہر کام میں چاہیے وہ چھوٹا ہو یا بڑا، اللہ تعالیٰ سے خیر اور بھلائی طلب کرنی چاہیے، اسی طرح استخارے میں یہ بھی ضروری نہیں کہ اس کام میں تردد اور تذبذب ہوتا ہی استخارہ کیا جائے، بلکہ تردد نہ بھی ہو اور اس کام میں ایک ہی صورت اور ایک ہی راستہ ہوتا بھی استخارہ کرنا چاہیے، حدیث نبوی کے الفاظ ہیں:

کان رسول الله ﷺ یعلّمنا الاستخارة فی الامور کلها

[بخاری]

یعنی حضور اکرم صَلَّی اللہُ عَلَیْہِ وَاٰلِہٖہ وَسَلَّمَ صاحبہ کرام کو ہر کام میں استخارے یعنی اللہ سے خیر طلب کرنے کی تعلیم دیتے تھے۔

۲) استخارہ کے لیے کوئی وقت مقرر نہیں

بعض لوگ یہ سمجھتے ہیں کہ استخارہ ہمیشہ رات کو سوتے وقت ہی کرنا چاہیے یا عشاء کی نماز کے بعد ہی کرنا چاہیے، ایسا کوئی ضروری نہیں، بلکہ جب بھی موقع ملے اس وقت استخارہ کر لے، نہ رات کی کوئی قید ہے اور نہ دن کی کوئی قید ہے، نہ سونے کی کوئی قید ہے اور نہ جانے کی کوئی قید ہے بشرطیہ وہ نفل کی ادائیگی کا مکروہ وقت نہ ہو۔

۳) استخارہ کے بعد خواب آنا ضروری نہیں

استخارہ کے بارے میں لوگوں کے درمیان طرح طرح کی غلط فہمیاں پائی جاتی ہیں، عام طور پر لوگ یہ سمجھتے ہیں کہ ”استخارہ“، کرنے کا کوئی خاص طریقہ اور خاص عمل ہوتا ہے، اس کے بعد کوئی خواب نظر آتا ہے اور اس خواب کے اندر ہدایت دی جاتی ہے کہ فلاں کام کرو یا نہ کرو، خوب سمجھ لیں کہ حضور اقدس ﷺ سے استخارہ کا جو مسنون طریقہ ثابت ہے، اس میں اس قسم کی کوئی بات موجود نہیں، بعض لوگ یہ سمجھتے ہیں کہ استخارہ کرنے کے بعد آسمان سے کوئی فرشتہ آئے گا یا کوئی کشف والہام ہو گا یا خواب آئے گا اور خواب کے

ذریعے ہمیں بتایا جائے گا کہ یہ کام کرو یا نہ کرو، یاد رکھیے! خواب آنا کوئی ضروری نہیں کہ خواب میں کوئی بات ضرور بتائی جائے یا خواب میں کوئی اشارہ ضرور دیا جائے، بعض مرتبہ خواب میں آ جاتا ہے اور بعض مرتبہ نہیں آتا۔

③ کسی دوسرے سے ”استخارہ نکلوانا“

استخارہ کے باب میں لوگ ایک غلطی کرتے ہیں اس کی اصلاح بھی ضروری ہے وہ یہ کہ بہت سے لوگ خود استخارہ کرنے کی بجائے دوسروں سے کرواتے ہیں، اور کہتے ہیں کہ آپ ہمارے لیے ”استخارہ نکال دیجیے“، گویا جیسے فال نکالی جاتی ہے ویسے ہی استخارہ بھی نکال دیجیے، دوسروں سے استخارے کروانے کا مطلب تو ہی عمل ہوا جو جاہلیت میں مشرکین کیا کرتے تھے اور جس کے انسداد اور خاتمے کے لیے آنحضرت ﷺ نے صحابہ کرام کو استخارے کی نماز اور دعا سکھائی، اور یہ اسی وجہ سے ہوا کہ لوگوں نے استخارے کو یہ سمجھ لیا ہے کہ اس سے گویا کوئی خبر مل جاتی ہے، یا یہ الہام ہو جاتا ہے کہ کیا کرنا چاہیے؟ جس طرح جاہلیت میں تیروں پر لکھ کر یہ معلوم کیا جاتا تھا اسی طرح آج کل تسبیح کے دانوں پر اس قسم کے استخارے کیے جارہے ہیں، یہ طریقہ بالکل غلط ہے اور انہتا تو یہ ہو گئی کہ اب عوام میں یہ رواج چل پڑا ہے کہ

لُوڈی اور ریڈ یو پر استخارے نکلوائے جا رہے ہیں، حالانکہ استخارہ اللہ تعالیٰ سے اپنے معاملے میں خیر اور بھلائی کا طلب کرنا ہے نہ کہ خبر کا معلوم کرنا۔

رسول اللہ ﷺ کی طرف سے ہدایت یہ ہے کہ جس کا کام ہو وہ خود استخارہ کرے، دوسروں سے کروانے کا کوئی ثبوت نہیں، جب حضور اقدس ﷺ دنیا میں موجود تھے اس وقت صحابہ سے زیادہ دین پر عمل کرنے والا کوئی نہیں تھا اور حضور سے بہتر استخارہ کرنے والا بھی کوئی نہ تھا لیکن آج تک کہیں یہ نہیں لکھا کہ کسی صحابی نے حضور سے جا کر یہ کہا ہو کہ آپ میرے لیے استخارہ کر دیجیے، سنت طریقہ یہی ہے کہ صاحب معاملہ خود کرے، اسی میں برکت ہے۔

⑤ ”ہمارے استخارے کا کیا اعتبار؟“؟

لوگ یہ سوچ کر کہ ہم تو گناہ گار ہیں، ہمارے استخارے کا کیا اعتبار؟ اس لیے خود استخارہ کرنے کی بجائے فلاں بزرگ اور عالم سے یا کسی نیک آدمی سے کرواتے ہیں کہ اس میں برکت ہوگی، لوگوں کا یہ زعم اور یہ عقیدہ غلط ہے، جس کا کام ہو وہ خود استخارہ کرے خواہ وہ نیک ہو یا گناہ گار، دوسرے سے استخارہ کرانا اس کی کوئی حقیقت نہیں ہے، خود دعا کے الفاظ سے بھی یہی مترشح ہو رہا ہے، دعا کے الفاظ میں متكلّم کا صیغہ استعمال کیا گیا ہے، اس لیے

صاحب معاملہ کو خود کرنا چاہیے، استخارہ دوسرے سے کروانا، ناجائز تونہیں لیکن بہتر اور مسنون بھی نہیں ہے۔ سلامتی کا طریقہ وہی ہے جو نبی کریم ﷺ کا طریقہ ہے کہ صاحب معاملہ خود کرے۔

۶ ہم گناہ گار ہیں! استخارہ کیسے کریں؟

انسان کتنا ہی گناہ گار کیوں نہ ہو، بندہ تو اللہ ہی کا ہے اور جب بندہ اللہ سے مانگے گا تو جواب ضرور آئے گا، جس ذات کا یہ فرمان ہو کہ: أَدْعُونِي
آسْتَجِبْ لَكُمْ مجھ سے مانگو میں دعا قبول کروں گا۔ تو یہ اس عظیم و کبیر ذات کے ساتھ بدگمانی ہے، وہ ذات تو ایسی ہے کہ شیطان جب جنت سے نکالا جا رہا ہے راندہ درگاہ کیا جا رہا ہے تو اس وقت شیطان نے دعا کی، اللہ نے اس کی دعا کو قبول فرمایا، جو شیطان کی دعا قبول کر رہا ہے کیا وہ ہم گناہ گاروں کی دعا قبول نہ کرے گا اور جب کوئی استخارہ رسول اللہ کی اتباع سنت کے طور پر کرے گا تو یہ ممکن نہیں کہ اللہ دعا نہ سنے بلکہ ضرور سنے گا اور خیر کو مقدر فرمائے گا، اللہ کی بارگاہ میں سب کی دعا سئیں سنی جاتی ہیں، ہاں یہ ضرور ہے کہ گناہوں سے بچنا چاہیے تاکہ دعا جلد قبول ہو۔

لوگوں میں بکثرت یہ خیال بھی پایا جاتا ہے کہ گناہ گار استخارہ نہیں

کر سکتے، یہ دو وجہ سے باطل اور غلط ہے:

① پہلی وجہ یہ کہ گناہوں سے بچنا آپ کے اختیار میں ہے، مسلمان ہو کر کیوں گناہ گار ہیں؟ گناہ صادر ہو گیا تو صدق دل سے توبہ کر لجیے، بس گناہوں سے پاک ہو گئے، گناہ گار نہ رہے، نیک لوگوں کے زمرے میں شامل ہو گئے، توبہ کی برکت سے اللہ تعالیٰ نے پاک کر دیا، اب اللہ کی اس رحمت کی قدر کریں اور آئندہ جان بوجھ کر گناہ نہ کریں۔

② دوسری وجہ یہ کہ استخارہ کے لیے شریعت نے تو کوئی ایسی شرط نہیں لگائی کہ استخارہ گناہ گار انسان نہ کرے، کوئی ولی اللہ کرے، جو شرط شریعت نے نہیں لگائی آپ اپنی طرف سے اس شرط کو کیوں بڑھاتے ہیں؟ شریعت کی طرف سے تو صرف یہ حکم ہے کہ جس کی حاجت ہو وہ استخارہ کرے خواہ وہ گناہ گار ہو یا نیک، جیسا بھی ہو خود کرے، عوام یہ کہتے ہیں کہ استخارہ کرنا بزرگوں کا کام ہے تو استخارہ نکالنے والے پیشہ و رحراٹ بھی سمجھنے لگے کہ ہاں! یہ صحیح کہہ رہے ہیں، استخارہ کرنا ہمارا ہی کام ہے، عوام کا کام نہیں، عوام کو غلطی پر تشیہ کرنے کی بجائے خود غلطی میں شریک ہو گئے، ان کے پاس جو بھی چلا جائے یہ پہلے سے تیار بیٹھے ہیں کہ ہاں لا نہیں! آپ کا استخارہ ہم ”نکال دیں گے“ اور استخارہ

کرنے کو ”استخارہ نکالنا“ کہتے ہیں، یاد رکھیں یہ ایک غلط روشن ہے اور اس غلط روشن کی اصلاح فرض ہے۔

④ استخارہ کے ذریعہ گذشتہ یا آئندہ کا کوئی واقعہ معلوم کرنا —————

حکیم الامت حضرت تھانوی رحمہ اللہ فرماتے ہیں کہ: استخارہ کی حقیقت یہ ہے کہ کسی امر کے مصلحت یا خلاف مصلحت ہونے میں تردید ہو تو خاص دعا پڑھ کر اللہ تعالیٰ کی طرف متوجہ ہو، اس کے دل میں جوبات عزم اور پختگی کے ساتھ آئے اسی میں خیر سمجھے، استخارہ کا مقصد تردداً و رشک ختم کرنا ہے نہ کہ آئندہ کسی واقعہ کو معلوم کر لینا۔

بعض لوگ استخارہ کی یہ غرض بتلاتے ہیں کہ اس سے گذشتہ زمانے میں پیش آنے والا کوئی واقعہ یا آئندہ ہونے والا واقعہ معلوم ہو جاتا ہے، سوا استخارہ شریعت میں اس غرض سے منقول نہیں، بلکہ وہ تو محض کسی کام کے کرنے یا نہ کرنے کا تردداً و رشک دور کرنے کے لیے ہے، نہ کہ واقعات معلوم کرنے کے لیے، بلکہ ایسے استخارہ کے ثمرہ اور نتیجے پر یقین کرنا بھی ناجائز ہے۔ [اغلاط العوام]

⑧ استخارہ کے ذریعے چور کا پتہ یا

— خواب میں کوئی بات معلوم کرنا —

یاد رکھنا چاہیے کہ جس طرح استخارہ سے گذشتہ زمانے میں پیش آنے والا کوئی واقعہ نہیں پتہ چل سکتا بالکل اسی طرح آئندہ پیش آنے والا واقعہ کہ فلاں بات یوں ہو گی معلوم نہیں کیا جاسکتا، اور اگر کوئی استخارہ کو اس غرض کے لیے سمجھے ہوئے ہے تو وہ اپنے غلط خیال کی اصلاح کرے کہ یہ بالکل باطل اعتقاد ہے، مثلاً کسی کے ہاں چوری ہو جائے تو اس غرض کے لیے کہ چور کا پتہ معلوم ہو جائے استخارہ کرنا نہ تو جائز ہے اور نہ مفید ہے۔

اور بعض بزرگوں سے جو اس قسم کے بعض استخارے منقول ہیں جس سے کوئی واقعہ صراحتا یا اشارۃ خواب میں نظر آجائے، سو وہ استخارہ نہیں ہے بلکہ خواب نظر آنے کا عمل ہے، پھر اس کا یہ اثر بھی لازمی نہیں، خواب کبھی نظر آتا ہے اور کبھی نہیں اور اگر خواب نظر آ بھی گیا تو وہ محتاج تعبیر ہے، اگرچہ صراحت کے ساتھ نظر آئے پھر تعبیر جو ہو گی وہ بھی ظنی ہو گی یقینی نہیں، اس میں اتنے شبہات ہیں پس اس کو استخارہ کہنا یا مجاز ہے اگر ان بزرگوں سے یہ نام

منقول ہے، ورنہ اغلاط عامہ میں سے ہے۔ [اصلاح انقلاب امت]

⑨ اِسْتِخَارَہ کام کے ارادہ سے پہلے ہو

استخارہ کا یہ طریقہ نہیں ہے کہ ارادہ بھی کرلو پھر برائے نام استخارہ بھی کرلو، استخارہ تو ارادہ سے پہلے کرنا چاہیے تاکہ ایک طرف قلب کو سکون پیدا ہو جائے، اس میں لوگ بڑی غلطی کرتے ہیں، استخارہ اس شخص کے لیے مفید ہوتا ہے جو خالی الذہن ہو ورنہ جو خیالات ذہن میں بھرے ہوئے ہوتے ہیں دل اسی جانب مائل ہو جاتا ہے اور وہ شخص اس غلطی کا شکار رہتا ہے کہ یہ بات استخارہ سے معلوم ہوئی ہے۔

⑩ اِسْتِخَارَہ صرف جائز کاموں میں ہے

ایک بات یہ بھی سمجھ لینی چاہیے کہ استخارہ کا محل مباحثات ہے، جو مباح یعنی جائز کام ہیں ان میں استخارہ کرنا چاہیے، جو چیزیں اللہ نے فرض کر دی ہیں یا واجبات اور سنن موکدہ ہیں ان میں استخارے کی حاجت نہیں۔ اسی طرح جن کاموں کو اللہ اور اس کے رسول نے حرام اور ناجائز کر دیا ہے ان میں بھی استخارہ نہیں ہے، مثلاً کوئی آدمی استخارہ کرے کہ نماز

پڑھوں یانہ پڑھوں؟ روزہ رکھوں یانہ رکھوں؟ تو یہاں استخارہ نہیں، یہ کام تو اللہ تعالیٰ نے فرض کر دیا ہے، یا کوئی شخص اس بارے میں استخارہ کرے کہ شراب پیوں یانہ پیوں، رشتہ لوں کہ نہ لوں، وید یو فلموں کا کاروبار کروں نہ کروں، سودی معاملہ کروں یانہ کروں تو ان سب منہیات میں بھی استخارہ نہیں کیا جائے گا، بلکہ یہ سب تور حرام ہیں، استخارہ ان چیزوں میں کیا جائے جو جائز امور ہیں، رزق حلال کے حاصل کرنے اور کسب معاش کے لیے استخارے کی ضرورت نہیں کیونکہ یہ توفیر یضھ ہے استخارہ اس میں کیا جائے کہ رزق حلال کے حصول کے لیے ملازمت کروں یا تجارت کروں؟ تجارت کپڑے کی کی جائے یا اشیاء خورد و نوش کی؟ اب یہاں استخارہ کی ضرورت ہے، اسی طرح اگر ج کے لیے جانا ہو تو یہ استخارہ نہ کرے کہ میں جاؤں یانہ جاؤں؟ بلکہ یوں استخارہ کرے کہ فلاں دن جاؤں یانہ جاؤں؟۔

———— رشتہ کے لیے استخارہ —————

رشتہ کا معاملہ عام معاملات سے الگ ہے، یہ صرف اولاد کا کام نہیں بلکہ والدین کا کام بھی ہے، صحیح رشتہ کا انتخاب والدین ہی کر سکتے ہیں، یہ ان کی ذمہ داری ہے اور ان کو مستقبل کے حوالے سے سوچنا پڑتا ہے کہ کہاں

رشتہ کریں؟ اس لیے بہتر یہ ہے کہ جن لڑکوں یا لڑکیوں کی شادی کا مسئلہ ہے وہ خود بھی استخارہ کر لیں اور اگر ان کے والدین زندہ ہوں تو وہ بھی کر لیں۔

استخارہ ہر مشکل، پریشانی اور فتنے سے بچاؤ کا حل

محدث العصر حضرت مولانا سید محمد یوسف بنوری رحمۃ اللہ علیہ لکھتے ہیں:

”دورِ حاضر میں امت کا شیرازہ جس بری طرح سے بکھر گیا ہے، مستقبل قریب میں اس کی شیرازہ بندی کا کوئی امکان نظر نہیں آتا، جب استشارے کا راستہ بند ہو گیا تو اب صرف استخارہ کا راستہ ہی باقی رہ گیا ہے، حدیث شریف میں تو فرمایا تھا:

مَاخَابَ مَنْ إِسْتَخَارَ وَمَا نَدِمَ مَنْ إِسْتَشَارَ
ترجمہ: جو استخارہ کرے گا خائب و خاسر (ناکام اور نقصان اٹھانے والا) نہ ہوگا، اور جو مشورہ کرے گا وہ پیشمان شرمند نہ ہوگا۔

عوام کے لئے یہی دستور العمل ہے کہ اگر کوئی ان فتنوں میں غیر جانبدار نہیں رہ سکتا تو مسنون استخارہ کر کے عمل کرے اور امید ہے کہ استخارہ کے

بعد اس کا قدم صحیح ہو گا، مسنون استخارہ کا مطلب یہی ہے کہ انسان جب کسی امر میں متحیر اور مترد ہوتا ہے اور کوئی واضح اور صاف پہلو نظر نہیں آتا، اس کا علم رہنمائی سے قاصر اور اس کی طاقت بہتر کام کرنے سے عاجز تھا حق تعالیٰ کی بارگاہ رحمت والاطاف میں التجا کرتا ہے اور حق تعالیٰ کی بارگاہ سے دعا، توکل تفویض اور تسلیم و رضا بالقضاء کے راستوں سے کرتا ہے کہ وہ اس کی دستگیری اور رہنمائی فرمائے، بہتر صورت پر چلنے کی توفیق عطا فرمائے (آمین)۔ [دور حاضر کے فتنے اور ان کا علاج]

استخارہ کے من گھڑت خود ساختہ طریقے اور ان کے مفاسد

اس زمانے کے مسلمانوں نے استخارہ کے کئی ایسے طریقے خود گھڑ لیے ہیں جن کا طریقہ مسنونہ سے کوئی دور کا بھی تعلق نہیں، رسول اللہ ﷺ نے جو استخارہ کا طریقہ بیان فرمایا درحقیقت وہ اللہ تعالیٰ کے حکم سے ہے جو اللہ تعالیٰ نے اپنے رسول کے ذریعے بندوں تک پہنچایا مگر بندوں نے یہ قدر کی کہ اسے پس پشت ڈال کر اپنی طرف سے کئی طریقے ایجاد کر لیے، اللہ تعالیٰ نے جو استخارہ رسول اللہ ﷺ کو سکھایا آپ ﷺ نے وہی اپنی امت کو سکھایا اور ایسے

اہتمام سے سکھایا جیسے قرآن کی صورت سکھاتے تھے۔

مگر آج کے مسلمانوں نے اللہ تعالیٰ کے ارشاد فرمائے ہوئے طریقے کے مقابلے میں اپنی پسند کے مختلف طریقے گھر لیے ہیں، انہیں رسول اللہ ﷺ کے بتائے ہوئے طریقے پر اعتماد نہیں۔ تو وہ تمام طریقے مسنون نہیں ہے، کوئی تکیہ کے نیچے رکھنے کا ہے، کوئی سر کے گھوم جانے کا ہے، کوئی تسبیح پر پڑھنے کا ہے وغیرہ وغیرہ، اس میں سے کوئی سنت سے ثابت نہیں ہے بلکہ ان طریقوں میں تو ایک گونہ خطرے کا اندیشہ ہے، رسول اللہ کا سنت طریقہ چھوڑ کر دوسرے طریقے اختیار کرنا پتہ نہیں اللہ کو پسند بھی ہو یا نہ ہو۔

وقت کی کمی اور فوری فیصلے کی صورت میں
استخارے کا ایک اور مسنون طریقہ

سنت استخارے کا ایک تفصیلی طریقہ تو وہ ہوا جس کو ماقبل میں تفصیل سے بیان کر دیا گیا لیکن قربان جائیے کہ رسول اللہ ﷺ نے وقت کی کمی اور فوری فیصلے کی صورت میں بھی ایک مختصر سا استخارہ تجویز فرمادیا تا کہ استخارے سے محرومی نہ ہو جائے، اس سے قبل استخارہ کا جو مسنون طریقہ عرض

کیا گیا، یہ تو اس وقت ہے جب آدمی کو استخارہ کرنے کی مہلت اور موقع ہو، اس وقت تو وضو کر کے دور کعت نفل پڑھ کروہ استخارہ کی مسنون دعا کرے، لیکن بسا اوقات انسان کو اتنی جلدی اور فوری فیصلہ کرنا پڑتا ہے، دور کعت پڑھ کر دعا کرنے کا موقع ہی نہیں ہوتا، اس لیے کہ اچانک کوئی کام سامنے آگیا اور فوراً اس کے کرنے یا نہ کرنے کا فیصلہ کرنا ہے، اتنا وقت ہے نہیں کہ دور کعت نفل پڑھ کر استخارہ کیا جائے تو ایسے موقع کے لیے خود نبی کریم ﷺ نے ایک دعا تلقین فرمائی، وہ یہ ہے:

اللّٰهُمَّ خِرُّ لِّي وَ اخْتَرُ لِي
[کنز العمال]

اے اللہ! میرے لیے آپ پسند فرمادیجیے کہ مجھے کون سا راستہ اختیار کرنا چاہیے، بس یہ دعا پڑھ لے۔

اسکے علاوہ ایک اور دعا حضور ﷺ نے تلقین فرمائی ہے، وہ یہ ہے:

اللّٰهُمَّ اهْدِنِي وَ سَدِّنِي
[صحیح مسلم]

اے اللہ! میری صحیح ہدایت فرمائی اور مجھے سیدھے راستے پر رکھیے۔

اسی طرح ایک اور مسنون دعا ہے:

اللَّهُمَّ أَلْهِمْنِي رُشْدِي

[ترمذی]

اے اللہ! جو صحیح راستہ ہے وہ میرے دل پر القافر مادبیجے۔

ان دعاؤں میں سے جو دعا یاد آجائے اس کو اسی وقت پڑھ لے، اور اگر عربی میں دعا یاد نہ آئے تو اردو ہی میں دعا کرو کہ اے اللہ! مجھے یہ کشکش پیش آئی ہے، آپ مجھے صحیح راستہ دکھا دیجیے، اگر زبان سے نہ کہہ سکو تو دل ہی دل میں اللہ تعالیٰ سے کہہ دو کہ یا اللہ! یہ مشکل اور یہ پریشانی پیش آگئی ہے، آپ صحیح راستے پر ڈال دیجیے جو راستہ آپ کی رضا کے مطابق ہو اور جس میں میرے لیے خیر ہو۔

مفتي اعظم پاکستان حضرت مولانا مفتی محمد شفیع صاحب رحمہ اللہ کا ساری عمر یہ معمول رہا کہ جب کبھی کوئی ایسا معاملہ پیش آتا جس میں فوری فیصلہ کرنا ہوتا کہ یہ دور استہ ہیں ان میں سے ایک راستے کو اختیار کرنا ہے تو آپ اس وقت چند لمحوں کے لیے آنکھ بند کر لیتے، اب جو شخص آپ کی عادت سے واقف نہیں اس کو معلوم ہی نہیں ہوتا کہ یہ آنکھ بند کر کے کیا کام ہو رہا ہے، لیکن حقیقت میں وہ آنکھ بند کر کے ذرا سی دیر میں اللہ تعالیٰ کی طرف رجوع کر لیتے اور دل ہی دل میں اللہ تعالیٰ سے دعا کر لیتے کہ یا اللہ! میرے سامنے یہ کشکش


کی بات پیش آگئی ہے، میری سمجھ میں نہیں آ رہا ہے کہ کیا فیصلہ کروں، آپ میرے دل میں وہ بات ڈال دیجیے جو آپ کے نزدیک بہتر ہو، بس دل ہی دل میں یہ چھوٹا سا اور مختصر سا استخارہ ہو گیا۔

حضرت ڈاکٹر عبدالحی عارفی صاحب رحمہ اللہ فرمایا کرتے تھے کہ جو شخص ہر کام کرنے سے پہلے اللہ تعالیٰ کی طرف رجوع کر لے تو اللہ تعالیٰ ضرور اس کی مدد فرماتے ہیں، اس لیے کہ تمہیں اس کا اندازہ نہیں کہ تم نے ایک لمحہ کے اندر کیا سے کیا کر لیا، یعنی اس ایک لمحے کے اندر تم نے اللہ تعالیٰ سے رشتہ جوڑ لیا، اللہ تعالیٰ کے ساتھ اپنا تعلق قائم کر لیا، اللہ تعالیٰ سے خیر مانگ لی اور اپنے لیے صحیح راستہ طلب کر لیا، اس کا نتیجہ یہ ہوا کہ ایک طرف تمہیں صحیح راستہ مل گیا اور دوسری طرف اللہ تعالیٰ کے ساتھ تعلق قائم کرنے کا اجر بھی مل گیا اور دعا کرنے کا بھی اجر و ثواب مل گیا، کیونکہ اللہ تعالیٰ اس بات کو بہت پسند فرماتے ہیں کہ بندہ ایسے موقع پر مجھ سے رجوع کرتا ہے اور اس پر خاص اجر و ثواب بھی عطا فرماتے ہیں، اس لیے انسان کو اللہ تعالیٰ کی طرف رجوع کرنے کی عادت ڈالنی چاہیے، صحیح سے لے کر شام تک نہ جانے کتنے واقعات ایسے پیش آتے ہیں جس میں آدمی کو کوئی فیصلہ کرنا پڑتا ہے کہ یہ کام کروں یا نہ کروں، اس وقت فوراً ایک

لمحہ کے لیے اللہ تعالیٰ سے رجوع کرلو، یا اللہ! میرے دل میں وہ بات ڈال
دیکھیے جو آپ کی رضا کے مطابق ہو۔ [اصلاحی خطبات]

الغرض استخارہ اللہ تعالیٰ سے خیر مانگنے اور بھلائی طلب کرنے کا
مسنون ذریعہ ہے لہذا اس بات کی کوشش کی جائے کہ اس کی وہی اصل شکل اور
روح برقرار رہے جو شریعت اسلام نے واضح فرمائی ہے، محض سنی سنائی باتوں پر
کان دھرنے کے بجائے حضرات علماء کرام سے رہنمائی حاصل کی جائے۔

دعا ہے کہ اللہ تعالیٰ ہم سب کو دین کی صحیح معنی میں سمجھ، اس پر عمل
کرنے والا اور عملًا اس کو روئے زمین پر قائم کرنے والا بنائے، آمين۔



وہ کتب جن سے استفادہ کیا گیا

حضرت شاہ ولی اللہ دہلوی رحمۃ اللہ علیہ	حجۃ اللہ البالغۃ
علامہ محمد قطب الدین خان دہلوی رحمۃ اللہ علیہ	منظہ حوق
حضرت مولانا اشرف علی تھانوی رحمۃ اللہ علیہ	اصلاح انقلاب امت
حضرت مولانا اشرف علی تھانوی رحمۃ اللہ علیہ	اغلاط العوام
حضرت مولانا اشرف علی تھانوی رحمۃ اللہ علیہ	اشرف العمليات
حضرت مولانا مفتی محمد حسن رحمۃ اللہ علیہ	الکلام الحسن
حضرت مولانا مفتی محمد شفیع رحمۃ اللہ علیہ	معارف القرآن
حضرت مولانا مفتی محمد شفیع رحمۃ اللہ علیہ	مجالس مفتی اعظم
حضرت مولانا سید محمد یوسف بنوری رحمۃ اللہ علیہ	دور حاضر کے فتنے
حضرت مولانا مفتی رشید احمد لدھیانوی رحمۃ اللہ علیہ	خطبات الرشید
حضرت مولانا محمد عاشق الہی رحمۃ اللہ علیہ	تحفۃ المسلمين
حضرت مولانا مفتی محمد تقی عثمانی صاحب مدظلہ	اصلاحی خطبات
مولانا سعید احمد پالن پوری صاحب مدظلہ	رحمۃ اللہ الواسعة

جادو، شیطانی اثرات، جن و آسیب اور دیگر تمام
جسمانی و روحانی امراض سے شفایا بی کے چند عملیات
جو احادیث رسول ﷺ سے ثابت ہیں

① حضور ﷺ حضرات حسین بن علیؑ کے لیے اور
حضرت ابراہیم علیہ الصلوٰۃ والسلام اپنے بیٹوں حضرت اسماعیل اور حضرت
اسحاق علیہما السلام کے لیے یہ دعاء نگاہرتے تھے:

أَعُوذُ بِكَلِمَاتِ اللَّهِ التَّامَّاتِ مِنْ كُلِّ شَيْطَانٍ وَّ
هَامَّةٍ وَّ مِنْ عَيْنِ لَامَّةٍ

ترمذی ۲/۲۷

ترجمہ: میں اللہ تعالیٰ کے ہمه گیر کلمات کی پناہ لیتا ہوں
ہر شیطان اور زہر میل بلا کے شر سے اور ہر لگنے والی نظر بد کے شر سے۔

② تکلیف کی جگہ پر ہاتھ رکھ کر یہ دعا پڑھنا:

(تین مرتبہ) بِسْمِ اللَّهِ الرَّحْمَنِ الرَّحِيمِ اور
أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأَحَادِرُ

ترجمہ: میں اللہ اور اس کی قدرت کی پناہ لیتا ہوں اس تکلیف کے شر
سے جو مجھے ہو رہی ہے اور جس سے میں ڈر رہا ہوں مشکوہ ۱/۳۴

③ حضرت عبد اللہ بن عمر و رضی اللہ عنہ یہ دعا بڑے بچوں کو سکھایا کرتے اور چھوٹے بچوں کے لگلے میں لکھ کر ڈال دیا کرتے تھے:

أَعُوذُ بِكَلِمَاتِ اللَّهِ التَّامَاتِ مِنْ غَضَبِهِ وَعِقَابِهِ وَ
شَرِّ عِبَادِهِ وَمِنْ هَمَزَاتِ الشَّيَاطِينِ وَأَنْ يَحْضُرُونَ

ترجمہ: میں اللہ کے ہمہ گیر کلمات کی پناہ لیتا ہوں اللہ کے غصب و غصہ سے، اس کی بکڑی سے، اس کے بندوں کے شر سے اور شیطان کے کچوکوں و سوسوں سے اور اس سے کہ وہ شیطان میرے پاس آئیں۔

ابوداؤد / ۲، ۱۸۷، ترمذی / ۲، ۱۹۱۔

② مریض پرداہنا ہاتھ پھیرتا جائے اور یہ پڑھے:

اللَّهُمَّ أَذْهِبْ الْبَأْسَ رَبَّ النَّاسِ وَاشْفِ أَنْتَ
الشَّافِ لَا شِفَاءَ إِلَّا شِفَاءُكَ شِفَاءً لَا يُغَادِرْ سَقَمًا

ترجمہ: اے اللہ! تکلیف کو دور فرماء، اے لوگوں کے پروردگار اس بیمار کو شفادے اور تو ہی شفادینے والا ہے، تیری شفا کے سوا کوئی شفا نہیں، ایسی شفادے کہ کوئی بیماری باقی نہ

مسلم ۲۲۲/۲

رہنے دے۔

⑤ یہ دعا پڑھ کر دم کرے:

بِسْمِ اللّٰهِ أَرْقِيَكَ وَاللّٰهُ يَشْفِيَكَ مِنْ كُلِّ دَاءٍ فِيَكَ مِنْ
شَّرِّ النَّفْثَةِ فِي الْعُقْدِ وَمِنْ شَّرِّ حَاسِدٍ إِذَا حَسَدَ

ترجمہ: میں اللہ کے نام کے ساتھ تجھ پر دم کرتا ہوں
اور اللہ ہی تجھ کو شفادے گا ہر اس بیماری سے جو تیرے اندر ہو اور
جھاڑ پھونک کرنے والی عورتوں کے شر سے اور ہر حسد کرنے
والے کے شر سے جبکہ وہ حسد کرنے لگے۔ ابن ماجہ ۲۶۰

⑥ جس شخص نے بھی کسی ایسے مریض کی عیادت کی جو
کی موت نہ آئی ہو اور یہ درج ذیل دعا سات مرتبہ کی تو اللہ تعالیٰ
اس مریض کو اس مرض سے ضرور شفادے دیں گے:

أَسْأَلُ اللّٰهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيَكَ

ترجمہ: میں خدائے بزرگ و برتر سے دعا کرتا ہوں جو عرش عظیم کا
مالک ہے کہ وہ تجھے شفادے دے۔ ابو داود ۸۶/۲

⑦ سورہ فلق اور سورہ ناس (معوذین) پڑھ کر دم کرنا۔

استخارہ ایک نظر میں

- استخارہ کرنے والا بھی ناکام اور محروم نہیں ہوتا۔
- استخارہ کا مطلب ہے اللہ تعالیٰ سے جائز کاموں میں خیر اور بھلائی طلب کرنا۔
- استخارہ سے مستقبل کی کوئی خبر یا واقعہ معلوم نہیں ہوتا۔
- استخارہ کسی اور سے کروانے کے بجائے خود کرنا مسنون بھی ہے اور پسندیدہ بھی۔
- استخارہ بہتر یہ ہے کہ سات دن تک پابندی سے کیا جائے۔
- استخارہ کے بعد سونا ضروری نہیں ہے۔
- استخارہ کے نفل کسی بھی وقت ادا کیے جاسکتے ہیں (سوائے مکروہ اوقات کے)۔
- استخارہ کے بعد خواب آنا یا خواب کے ذریعے کوئی بات معلوم ہونا ضروری نہیں۔
- استخارہ کے ذریعے اطمینان حاصل ہو جاتا ہے اور اس کام کے ہونے یا نہ ہونے کے اسباب سامنے آ جاتے ہیں۔
- استخارہ کے باوجود اگر خدا نخواستہ نقصان ہوا تو وہ ہماری ناقص عقل کے مطابق ”نقصان“ ہوتا ہے، اللہ تعالیٰ ہی جانتے ہیں کہ ہمارے لیے ”حقیقی فائدہ“ کیا ہے۔
- استخارہ کا صحیح مسنون طریقہ اور دعا اس کتاب کے صفحہ نمبر 20 اور 21 پر ملاحظہ کیجیے۔

استخارہ مسنون عمل ہے، حضور ﷺ، صحابہ کرام و خلیلِ جمیع کو
استخارہ کی باقاعدہ تعلیم دیا کرتے تھے، اس وقت امت مسلمہ کا اجتماعی
الیہ یہ ہے کہ وہ اس مسنون عمل سے بے خبر ہے، دوسری طرف استخارے
کے نام پر مختلف لوگوں نے کئی خرافات متعارف کردار کھی ہیں جو سادہ لوح
مسلمانوں کو دھوکہ دے کر ان سے مال ہتھیانے میں مصروف ہیں۔

ہمارے جامعہ کے استاذ عزیزم مولوی محمد عمرانور سلمہ نے
استخارے کے موضوع پر ایک مضمون لکھا تھا جو ماہ نامہ ”بینات“ میں
شائع ہوا، ”بینات“ کی اشاعت میں شامل ہونے کی وجہ سے اور عوام
الناس کے لیے عام فہم اور سہل انداز میں ہونے کی وجہ سے یہ مضمون
بہت پسند کیا گیا، کئی معاصر رسالوں نے اسے شامل اشاعت بھی کیا، یہ
پذیرائی اس مضمون کے قابل استفادہ ہونے کی دلیل ہے۔

اللہ تعالیٰ اس مفید کوشش کو بار آور فرمائے، موصوف کو اس قسم کے
کاموں کی مزید توفیق نصیب فرمائے اور ان کے علم و عمل میں برکت
و ترقی مقدار فرمائے، آمين۔

حضرت مولانا داکٹر عبد الرزاق اسکندر صاحب

Banuri
بنوزی

banuripublishers@gmail.com